



ভাৰত আৰু ইজৰাইলৰ কৌশলগত সম্পৰ্ক সুদৃঢ়কৰণত প্ৰধানমন্ত্ৰী নৰেন্দ্ৰ মোদীৰ ভূমিকাৰ বাবে ইজৰাইলে স্পিকাৰ অৱ দা কেনছেট মেডেল আগবঢ়ায়। এয়া হৈছে ইজৰাইলৰ সংসদৰ সৰ্বোচ্চ সন্মান। এই সন্মান লাভ কৰা শ্ৰীমোদী প্ৰথমগৰাকী ভাৰতৰ প্ৰধানমন্ত্ৰী। ইজৰাইলৰ সংসদ ভাষণ প্ৰদান কৰাৰ পাছতে তেওঁক এই সন্মান প্ৰদান কৰা হয়। সামাজিক মাধ্যমত এটা বাৰ্তাযোগে প্ৰধানমন্ত্ৰীগৰাকীয়ে কয়, যে এই সন্মান কোনো ব্যক্তিৰ প্ৰতি শ্ৰদ্ধাঞ্জলি নহয়, বৰং ই হৈছে ভাৰত আৰু ইজৰাইলৰ মাজৰ বন্ধুত্বৰ প্ৰতীক। সামাজিক মাধ্যমৰ এটা প'ষ্টত কেন্দ্ৰীয় অমিত শ্বাহে কয়, যে এয়া হৈছে প্ৰতিগৰাকী ভাৰতীয়ৰ বাবে গৌৰৱৰ মুহূৰ্ত। নাগৰিকৰ কল্যাণ আৰু সবলীকৰণৰ বাবে দেশসমূহৰ মাজত বন্ধুত্বপূৰ্ণ সম্পৰ্ক গঢ়াত প্ৰধানমন্ত্ৰী শ্ৰীমোদীৰ ভূমিকাক গৃহমন্ত্ৰীগৰাকীয়ে শলাগ লয়।

প্ৰধানমন্ত্ৰী শ্ৰীমোদী আৰু ইজৰাইলৰ প্ৰধানমন্ত্ৰী বেঞ্জামিন নেতান্যাছ কালি প্ৰযুক্তি বিষয়ক এখন প্ৰদৰ্শনীত ভাগ লয়। সামাজিক মাধ্যমৰ এটা প'ষ্টত বৈদেশিক পৰিক্ৰমা মন্ত্ৰ্যালয়ৰ মুখপাত্ৰ ৰণধীৰ জয়ছোৱালে কয়, যে জেৰুজালেমত আয়োজিত এই প্ৰদৰ্শনীত কোৱাণ্টাম, কৃত্ৰিম বুদ্ধিমত্তা, স্বাস্থ্য প্ৰযুক্তি, চাইবাৰ সুৰক্ষা, পানী, কৃষি, জলবায়ু প্ৰযুক্তি, শক্তি আৰু মহাকাশকে ধৰি কেইবাটাও কৌশলগত খণ্ডৰ অত্যাধুনিক প্ৰযুক্তি প্ৰদৰ্শন কৰা হৈছে। শ্ৰীমোদীয়ে কয়, যে এই প্ৰযুক্তিসমূহে ভাৰতৰ কৃষি উৎপাদনশীলতা, গ্ৰাম্য স্বাস্থ্য সেৱা, চাইবাৰ সুৰক্ষা, কোৱাণ্টাম গৱেষণা, পানী আৰু জলবায়ু সমস্যা আদিত বিশেষ ভূমিকা গ্ৰহণ কৰিব। ভাৰতৰ অংশীদাৰসকলৰ সৈতে সহযোগিতা সুদৃঢ় কৰাৰ লগতে বিকশিত ভাৰতৰ লক্ষ্যতো সহযোগ কৰিবলৈ প্ৰদৰ্শনীত অংশগ্ৰহণকাৰী সকলক প্ৰধানমন্ত্ৰীগৰাকীয়ে আহ্বান জনায়।

উল্লেখযোগ্য যে দুদিনীয়া ভ্ৰমণসূচীৰে কালি বিয়লি প্ৰধানমন্ত্ৰী শ্ৰীমোদী ইজৰাইলৰ তেল আভিভত উপস্থিত হোৱাৰ পাছত ইজৰাইলৰ প্ৰধানমন্ত্ৰী বেঞ্জামিন নেতান্যাছ আৰু তেওঁৰ পত্নী ছাৰা নেতান্যাছৰে বিমান বন্দৰত আদৰণি জনায়। সামাজিক মাধ্যমৰ এটা বাৰ্তাত শ্ৰীমোদীয়ে দেশখনত উপস্থিত হোৱাৰ পাছত তেওঁক সম্ভাষণ জনোৱাৰ বাবে দেশখনৰ প্ৰধানমন্ত্ৰী আৰু তেওঁৰ পত্নীক কৃতজ্ঞতা জনায়। তেওঁ লগতে দেশ দুখনৰ মাজৰ আলোচনা ফলপ্ৰসূ হৈ দুয়োখন দেশৰ মাজৰ সম্বন্ধ অধিক সুদৃঢ় হ'ব বুলি আশা প্ৰকাশ কৰে। এয়া হৈছে প্ৰধানমন্ত্ৰী মোদীৰ দ্বিতীয় ইজৰাইল ভ্ৰমণ। শ্ৰীমোদীয়ে আজি ইজৰাইলৰ ৰাষ্ট্ৰপতি ইছ্‌হাক হৰ্জোগক সাক্ষাৎ কৰিব।

ইজৰাইললৈ বুলি ৰাওনা হোৱাৰ পূৰ্বে দিয়া এটা বিবৃতিত প্ৰধানমন্ত্ৰী মোদীয়ে তেওঁৰ এই দুদিনীয়া ভ্ৰমণে উভয় দেশৰ মাজৰ সম্পৰ্কৰ এনাজৰী অধিক সুদৃঢ় কৰিব বুলি আশা প্ৰকাশ কৰে। প্ৰধানমন্ত্ৰীয়ে কয়, যে এই ভ্ৰমণে কৌশলগত সহযোগিতাৰ নতুন লক্ষ্য নিৰ্ধাৰণ আৰু উভয় দেশৰ বাবে বহনক্ষম, উদ্ভাৱনমুখী আৰু সমৃদ্ধিশালী ভৱিষ্যতৰ দৃষ্টিভংগী আগুৱাই নিয়াত সহায় কৰিব। তেওঁ কয়, যে ভাৰত আৰু ইজৰাইলৰ মাজত শক্তিশালী আৰু বহুমুখী কৌশলগত সম্পৰ্ক আছে আৰু বিগত কেইটামান বছৰত এই সম্পৰ্ক অধিক গতিশীল হৈ উঠিছে।

০০০০০

সমাগত ফাকুৱা উৎসৱৰ প্ৰতি লক্ষ্য ৰাখি ভাৰতীয় ৰে'লৱেই নিৰাপদ আৰু আৰামদায়ক যাত্ৰাৰ বাবে বিশেষ ৰে'ল সেৱাৰ ব্যৱস্থা গ্ৰহণ কৰিছে। যাত্ৰীসকলৰ সুবিধাৰ বাবে দেশৰ বিভিন্ন প্ৰান্তত আজি এহেজাৰ ২৪৪ খন হেলী বিশেষ ৰে'ল সেৱা আৰম্ভ কৰিছে। এই সেৱা অহা ১৮ মাৰ্চলৈকে অব্যাহত থাকিব। ৰে'ল মন্ত্ৰ্যালয়ে কয়, যে যাত্ৰীৰ সংখ্যাৰ প্ৰতি লক্ষ্য ৰাখি ৰে'লৰ সংখ্যা বৃদ্ধি কৰা হ'ব। এই বিশেষ ৰে'ল সেৱাই

প্ৰধান চহৰ, ৰাজ্যসমূহৰ ৰাজধানী আৰু গুৰুত্বপূৰ্ণ অঞ্চলসমূহ সংযোগ কৰিব। পূব-মধ্য ৰে'লৱেই সৰ্বাধিক ৫০ খন হোলী বিশেষ ৰে'লগাড়ীৰ মুঠ ২৭৫টা খেপ, উত্তৰ ৰে'লৱেই ৪৮ খন হোলী বিশেষ ৰে'লগাড়ীৰ মুঠ ২০৪ টা খেপ, পশ্চিম ৰে'লৱেই ৩২ খন হোলী বিশেষ ৰে'লগাড়ীৰ মুঠ ১২০ টা খেপ, দক্ষিণ-পূব ৰে'লৱেই ২৮ খন হোলী বিশেষ ৰে'লগাড়ীৰ মুঠ ১০৭ টা খেপ আৰু মধ্য ৰে'লৱেই ২০ খন হোলী বিশেষ ৰে'লগাড়ীৰ মুঠ ১২৯ টা খেপ মুকলি কৰিছে।

০০০০০

নাগালেণ্ডত আজিৰে পৰা তিনিদিনীয়াকৈ উত্তৰ পূব বসন্ত উৎসৱ ২০২৬ আৰম্ভ হ'ব। ভাৰত চৰকাৰৰ সাংস্কৃতিক মন্ত্ৰালয়ৰ তত্বাৱধানত উত্তৰ-পূব মণ্ডল সাংস্কৃতিক কেন্দ্ৰ ডিমাপুৰৰ সহযোগত আৰু নাগপুৰৰ দক্ষিণ মধ্য মণ্ডল সাংস্কৃতিক কেন্দ্ৰৰ সহযোগত এই মহোৎসৱৰ আয়োজন কৰা হৈছে। এই উৎসৱৰ উদ্দেশ্য হৈছে উত্তৰ-পূব সীমান্তৰ সমৃদ্ধি লোকসংস্কৃতি আৰু জনজাতীয় সংস্কৃতিক সম্পদৰ সংৰক্ষণ আৰু সুৰক্ষা কৰাৰ লগতে পৰম্পৰাগত শিল্পীসকলৰ বাবে এখন ৰাষ্ট্ৰীয় মঞ্চ প্ৰদান কৰা।

০০০০০

কেন্দ্ৰীয় তদন্তকাৰী সংস্থা চিবিআয়ে ৬ খন ৰাজ্যত ব্যাপক তালাচী অভিযান চলাই ডিজিটেল জালিয়াতিৰ এটা বৃহৎ গোচৰৰ তিনিজন অভিযুক্তক গ্ৰেপ্তাৰ কৰে। দিল্লী, কৰ্ণাটকৰ বেংগালুৰু, কেৰেলাৰ পলাক্কাদ, মহাৰাষ্ট্ৰৰ নাগপুৰ, তেলেংগানাৰ হায়দৰাবাদ আৰু গোৱাৰ একাধিক স্থানত কালি অভিযান চলোৱা হয়। এটা বিবৃতিত চিবিআইয়ে প্ৰকাশ কৰিছে যে, এই গোচৰটো কেৰালাৰ কোট্টায়ম জিলাৰ এজন জ্যেষ্ঠ নাগৰিকৰপৰা এক কোটিৰো অধিক ধনৰ জালিয়াতিৰ সৈতে সম্পৰ্কীয়।

তালাচীৰ সময়ত চিবিআইয়ে ডিজিটেল যন্ত্ৰাংশ, ডেবিট কাৰ্ড, বেংক একাউন্টৰ নথিপত্ৰ তথা অন্যান্য সামগ্ৰী জব্দ কৰে। চিবিআইয়ে লগতে জনাইছে যে - ইয়াৰ সৈতে জড়িত স্থানীয় তথা আন্তঃৰাষ্ট্ৰীয় অভিযুক্তসকলৰ সন্ধানত তদন্ত অব্যাহত আছে।

০০০০০

আইচিচিৰ পুৰুষ টি-২০ ক্ৰিকেট বিশ্বকাপত যোৱা নিশা কলম্বোৰ আৰ প্ৰেমাধাছা ষ্টেডিয়ামত অনুষ্ঠিত গ্ৰুপ ২ ছুপাৰ এইটৰ খেল এখনত নিউজিলেণ্ডে শ্ৰীলংকাক ৬১ ৰানত পৰাস্ত কৰে। এই জয়ৰ জৰিয়তে নিউজিলেণ্ডে ছেমিফাইনেলত প্ৰৱেশৰ সম্ভাৱনা সুদৃঢ় কৰি তোলাৰ বিপৰীতে শ্ৰীলংকাই প্ৰতিযোগিতাৰ পৰা বিদায় লোৱাটো নিশ্চিত হৈছে। একমাত্ৰ দল হিচাপে ছেমিফাইনেলত প্ৰৱেশ কৰা ইংলেণ্ডৰ বিৰুদ্ধে ছুপাৰ এইটৰ চূড়ান্ত খেলখন কিৰি বাহিনীৰ বাবে এতিয়া অতি গুৰুত্বপূৰ্ণ বিবেচিত হৈছে।

কালিৰ খেলখনত ১৬৯ ৰাণৰ লক্ষ্য অনুসৰণ কৰি সিংহলী বাহিনীয়ে নিৰ্ধাৰিত অ'ভাৰত ৮টা উইকেট হেৰুৱাই ১০৭ ৰাণতে থমকি ৰয়। নিউজিলেণ্ডৰ ৰচিন ৰবিন্দ্রই ৪টা আৰু মেট হেনৰীয়ে দুটা উইকেট দখল দখল কৰে। অল ৰাউণ্ড প্ৰদৰ্শনৰ বাবে ৰাচিন ৰবিন্দ্রক প্লেয়াৰ অৱ দ্য মেচ হিচাপে ঘোষণা কৰা হয়। ইয়াৰ পূৰ্বে অধিনায়ক মিচেল ছাণ্টনাৰৰ ৪৭ আৰু ক'ল মেককথ্বিৰ ৩১ ৰাণৰ সহায়ত কিৰি বাহিনীয়ে অ'ভাৰত ৭ উইকেটত ১৬৮ ৰাণ কৰিছিল।

আজি আহমেদাবাদৰ নৰেন্দ্ৰ মোডী ষ্টেডিয়ামত ছুপাৰ ৮ গ্ৰুপ ১ত ৱেষ্ট ইণ্ডিজ দক্ষিণ আফ্ৰিকাৰ বিৰুদ্ধে খেলিব। খেলখন বিয়লি ৩ বজাত আৰম্ভ হ'ব খেলখন। আনহাতে, স্কিয়া ৭ বজাত চেণ্নাইৰ এম এ চিদাম্বৰম ষ্টেডিয়ামত হ'বলগীয়া একেটা গ্ৰুপৰ আনখন খেলত ভাৰত জিম্বাবুৱেৰ বিৰুদ্ধে অৱতীৰ্ণ হ'ব।

00000

জাৰ্মানীত অনুষ্ঠিত জাৰ্মান অ'পেন ছুপাৰ-300 বেডমিণ্টন টুৰ্ণামেণ্টৰ প্ৰথম ৰাউণ্ডৰ খেলসমূহত ভাৰতৰ প্ৰতিযোগীসকলে কালি যথেষ্ট সংগ্ৰাম কৰিবলগীয়া হয়। পুৰুষৰ একক ৰাউণ্ডৰ এখন খেলত কিৰণ জৰ্জ ১০-২১, ২০-২২ ব্যৱধানত শীৰ্ষ বাছনিৰ ফ্ৰান্সৰ ক্ৰীষ্টো প'প'ভৰ হাতত পৰাস্ত হয়। আন এখন খেলত টাইপেইৰ ৰাং জু ৰেইয়ে থাকুণ মাননেপালীক পৰাস্ত কৰে।

ইপিনে, মহিলাৰ একক শাখাত মালবিকা বানছ'ড়ে যুঁজ দিও আমেৰিকাৰ বেইৱেন জাঙৰ বিৰুদ্ধে ২১-১৯, ৯-২১, ১৯-২১ ব্যৱধানত পৰাস্ত হ'বলগীয়া হয়। আন এখন তছনিম মিৰ চীনৰ শীৰ্ষ বাছনিৰ ৰাং জি য়িৰ হাতত ৯-২১, ১৪-২১ ৰ ব্যৱধানত পৰাস্ত হয়।

ছুপাৰ-300 প্ৰতিযোগিতাত অংশগ্ৰহণ কৰা ভাৰতৰ শীৰ্ষ খেলুৱৈসকলৰ ভিতৰত - পুৰুষৰ একক শাখাত কিদাম্বী শ্ৰীকান্ত আৰু মহিলা একক শাখাত বিশ্ব জুনিয়ৰ চেম্পিয়নশ্বিপৰ ৰূপৰ পদক বিজয়ী তনভী শৰ্মাক লৈ ভাৰত যথেষ্ট আশাবাদী হৈ আছে।

00000

সমাপ্ত